

14 ta' Ottubru 2019

113/2019

## **JERĠA' JINFETAĦ IL-KAŻ TAL-VENERABBLI ADELAIDE CINI**

### **MITT SENA MILL-EŻUMAZZJONI TAL-FDALIJET TAGĦHA**

L-Arċisqof Charles J. Scicluna ser jitlob li jerġa' jinfetaħ il-każ tal-Venerabbli Adelaide Cini biex eventwalment, jekk tissodisfa l-kriterji tal-liġi tal-Knisja, din il-mara lajka tiġi bbeatifikata. Dan ser isir waqt Quddiesa li ser jiċċelebra l-Arċisqof għada, it-Tlieta 15 ta' Ottubru, fis-7pm, fil-mitt sena tal-eżumazzjoni u t-trasport tal-fdalijiet tagħha miċ-ċimiterju ta' Santa Marija Addolorata għall-istitut "Ta' Ċini" li kienet waqqfet u fejn tinsab midfuna. Adelaide Cini kienet ġiet iddikjarata Venerabbli mill-Papa Piju X fit-23 ta' Frar 1910.

Il-Quddiesa, li għaliha mistieden kulhadd, b'mod speċjali min irid jitlob xi grazzja speċjali ta' fejqan bl-interċessjoni tal-Venerabbli, ser issir fil-kappella li tinsab fl-Istitut Adelaide Cini, Sta Venera.

L-Arċisqof irid li l-eżempju ta' ħajjitha u l-ħidma li wettqet Adelaide Cini man-nisa vittmi tal-prostituzzjoni u wliedhom, isiru aktar magħrufa u apprezzati mill-Insara.

### **MIN KIENET ADELAIDE CINI?**

Imwielda l-Belt Valletta fil-25 ta' Ottubru 1838, Adelaide kienet l-iżgħar fost 13 aħwa. Meta kien għad lanqas kellha 18-il sena, marret tħabbat il-bieb tal-Monasteru ta' Santa Katerina fil-Belt Valletta. Il-Prijura Swor Giuseppa Baldacchino, li laqgħetha minn wara l-grad tal-ħadid, impressjonat ruħha meta ratha hekk dgħajfa u rqiqa minkejja li kienet bint tas-sid għani tal-fabbrika tal-għaġin fil-Ħamrun. Adelaide talbet li tiġi aċċettata bħala postulanta.

Swor Giuseppa, għalkemm konvinta mill-isfond reliġjuż ta' Adelaide, setgħet biss tikkunsidra t-talba tagħha b'simpatija. Hija għamlet dan għaliex it-tfajla kienet taħt tensjoni psikoloġika wara li kellha proposta għaž-żwieġ li għaliha l-ġenituri tagħha oġġezzjonaw. Peress li l-Prijura kienet konvinta li l-vokazzjoni tagħha kienet 'il barra

mill-kunvent, tatha l-parir li tirritorna lejn id-dar tagħha u tistenna lil Alla juriha n-natura vera tal-vokazzjoni tagħha.

Probabbilment, it-tfalja Adelaide, ma fehmitx il-messaġġ tas-soru, iżda bla dubju hi ftakret fih ftit taż-żmien wara meta b'kumbinazzjoni ltaqgħet ma' prostituta żagħżuġha minn Sqallija li kienet saret magħrufa għall-attivitajiet tagħha fost is-setturi l-aktar sinjuri tas-soċjetà. L-isforzi tagħha biex issir tafha kellhom suċċess u Adelaide kkonvincietha biex tmur tgħix magħha fid-dar tal-ġenituri tagħha.

Il-ħbiberija ta' Adelaide kienet providenzjali għax it-tfalja minn Sqallija bidlet ħajjitha, ingħaqdet mas-Sorijiet tar-Raġħaj it-Tajjeb u eventwalment saret superjura tal-kunvent f'Alexandria. Kienet din il-bidla mirakuluża li ħeġġet lil Adelaide u wrietha t-triq tal-vokazzjoni tagħha. B'hekk hija bdiet moviment missjunarju ġdid fost il-ħafna bniet abbandunati mill-klassijiet il-fqar tas-soċjetà Maltija. Bl-għajjnuna finanzjarja tal-benefatturi John Asphar u martu Angelica, hija fetħet l-ewwel dar għall-ommijiet mhux miżżewġa.

Wara l-mewt ta' missierha, Adelaide bidlet il-fabbrika tal-għaġin tagħhom f'konservatorju għall-bniet l-aktar fil-bżonn. Dan kien il-bidu tal-Istitut Cini f'Santa Venera li sa mill-1876 tmexxa mis-Sorijiet tal-Karità.

Adelaide mietet fit-28 ta' Marzu, 1885, fl-età ta' 46 sena, u ndifnet fiċ-Ċimiterju ta' Santa Marija Addolorata f'Raħal Ġdid. Fl-1907, fid-Djoċesi ta' Malta ngħata bidu għall-proċess informattiv dwar il-ħajja u l-ħidma ta' din il-mara, li ħalliet marka li tibqa' tidher fl-istorja soċjali u reliġjuża ta' Malta.

Il-Papa Piju X ddikjaraha Venerabbli fit-23 ta' Frar 1910. Disa' snin wara, fil-15 ta' Ottubru 1919, il-fdalijiet tagħha ġew eżumati u midfuna mill-ġdid fil-kappella tal-Istitut mibnija fi stil Romanesk, bil-ġenerożità ta' Maria Zammit u kkonsagrata mill-Arċisqof ta' Malta ta' dak iż-żmien, Mons. Mawru Caruana OSB.